

श्रीः

श्रीमते निगमान्तमहादेशिकाय नमः
श्रीमान् वेङ्कटनाथार्यः कवितार्किककेसरी।
वेदान्ताचार्यवर्यो मे सन्निधत्तां सदा हृदि॥

श्री नृसिंह भारति स्वामिना विरचितं
॥ श्रीवेङ्कटेश करावलम्ब स्तोत्रम् ॥

This document has been prepared by*

Sunder Kidambi

with the blessings of

श्री रङ्गरामानुज महादेशिकन्

His Holiness *śrīmad āṇḍavan* of *śrīraṅgam*

*This was typeset using L^AT_EX and the **skt** font. Our sincere thanks to Sri. Sundar Varadarajan of Chennai for proofreading this text.

श्रीः

श्रीमते रामानुजाय नमः

॥ श्रीवेङ्कटेश करावलम्ब स्तोत्रम् ॥

श्री शेषशैल सुनिकेतन दिव्यमूर्ते
नारायणाच्युत हरे नळिनायताक्ष।
लीलाकटाक्ष परिरक्षित सर्वलोक
श्री वेङ्कटेश मम देहि करावलम्बम् ॥ १ ॥

ब्रह्मादिवन्दित पदाम्बुज शङ्खपाणे
श्रीमत्सुदर्शन सुशोभित दिव्यहस्त।
कारुण्यसागर शरण्य सुपुण्यमूर्ते
श्री वेङ्कटेश मम देहि करावलम्बम् ॥ २ ॥

वेदान्त वेद्य भवसागर कर्णधार
श्रीपद्मनाभ कमलार्चितपादपद्म।
लोकैकपावन परात्पर पापहारिन्
श्री वेङ्कटेश मम देहि करावलम्बम् ॥ ३ ॥

लक्ष्मीपते निगमलक्ष्य निजस्वरूप
कामादिदोष परिहारक बोधदायिन्।
दैत्यादिमर्दन जनार्दन वासुदेव
श्री वेङ्कटेश मम देहि करावलम्बम् ॥ ४ ॥

तापत्रयं हर विभो रभसा मुरारे
संरक्ष मां करुणया सरसीरुहाक्ष।
मच्छिष्य इत्यनुदिनं परिरक्ष विष्णो
श्री वेङ्कटेश मम देहि करावलम्बम् ॥ ५ ॥

श्रीजातरूप नवरत्न लसत्किरीट
कस्तूरिका तिलकशोभि ललाटदेश।

राकेन्दुबिम्ब वदनाम्बुज वारिजाक्ष
श्री वेङ्कटेश मम देहि करावलम्बम् ॥ ६ ॥

वन्दारुलोक वरदान वचोविलास
रत्नाढ्यहार परिशोभित कम्बुकण्ठ।
केयूररत्न सुविभासि दिगन्तराळ
श्री वेङ्कटेश मम देहि करावलम्बम् ॥ ७ ॥

दिव्याङ्गदाञ्चित भुजद्वय मङ्गळात्मन्
केयूरभूषण सुशोभित दीर्घबाहो।
नागेन्द्रकङ्कण करद्वय कामदायिन्
श्री वेङ्कटेश मम देहि करावलम्बम् ॥ ८ ॥

स्वामिन् जगद्धरण वारिधिमध्यमञ्चं
मामुद्धराद्य कृपया करुणापयोधे।
लक्ष्मीञ्च देहि मम धर्म समृद्धिहेतुं
श्री वेङ्कटेश मम देहि करावलम्बम् ॥ ९ ॥

दिव्याङ्गराग परिचर्चित कोमळाङ्ग
पीताम्बरावृततनो तरुणार्क दीप्ते।
सत्काञ्च नाम परिधान सुपट्टबन्ध
श्री वेङ्कटेश मम देहि करावलम्बम् ॥ १० ॥

रत्नाढ्यदाम सुनिबद्ध कटिप्रदेश
माणिक्यदर्पण सुसन्निभ जानुदेश।
जङ्घाद्वयेन परिमोहित सर्वलोक
श्री वेङ्कटेश मम देहि करावलम्बम् ॥ ११ ॥

लोकैकपावन सरित्परिशोभिताङ्घ्रे
त्वत्पाद दर्शन दिने च ममाघमीश।
हार्दं तमश्च सकलं लयमाप भूमन्
श्री वेङ्कटेश मम देहि करावलम्बम् ॥ १२ ॥

कामादिवैरि निवहोऽच्युत मे प्रयातः
दारिद्र्यमप्यपगतं सकलं दयाळो।
दीनञ्च मां समवलोक्य दयार्द्रं दृष्ट्या
श्री वेङ्कटेश मम देहि करावलम्बम् ॥ १३ ॥

श्री वेङ्कटेश पदपङ्कज षट्पदेन
श्रीमन्नृसिंहयतिना रचितं जगत्याम्।
एतत्पठन्ति मनुजाः पुरुषोत्तमस्य
ते प्राप्नुवन्ति परमां पदवीं मुरारेः ॥ १४ ॥

॥ इति श्रीवेङ्कटेश करावलम्ब स्तोत्रम् सम्पूर्णम् ॥